

L-istaġun tal-kaċċa tal-ħarifa jiftaħ nhar il-Ġimgħa għal kwazi nofs sena b'kaċċa permessa fuq 40 speċi

**Il-Kumitat Ornis għadu ma reġax gie appuntat wara
l-elezzjoni ġenerali, u ma saret l-ebda laqgħa kif isir issoltu
bi tħejjija għall-istaġun u biex isir pjan ta' infurzar**

Minkejja li [l-istaġun tal-kaċċa fil-ħarifa](#) għal din is-sena hu skedat li jiftaħ fi tmiem din il-ġimgħa (nhar il-Ġimgħa 1 ta' Settembru), il-Kumitat Ornis li normalment jiltaqa' biex jiddiskuti s-sitwazzjoni u jippjana l-infurzar qabel jibda l-istaġun għadu ma ġiex appuntat mill-ġdid wara l-elezzjoni ġenerali ta' Ġunju, bl-[aħħar laqgħa](#) ta' dan il-kumitat tkun dik li saret f'Mejju li għadda.

L-Ornis hu kompost minn rappreżentanti ta' BirdLife Malta, il-Federazzjoni Kaċċaturi Nassaba Konservazzjonisti (FKNK), l-Awtorità Maltija tal-Ambjent u r-Riżorsi (ERA) u l-Wild Birds Regulation Unit (WBRU) b'membri tal-Korp tal-Pulizija jissejhu minn żmien għal żmien biex jattendu għal-laqgħat li jitttrattaw kwistjonijiet ta' infurzar.

Waqt konferenza tal-aħbarijiet li saret quddiem l-Uffiċċju tal-Prim Ministru f'Kastilja ftit wara li ppreżenta [ittra miftuħa](#) lill-Prim Ministru Joseph Muscat, il-Kap Eżekuttiv ta' BirdLife Malta Mark Sultana spjega li l-liġijiet Maltin jippermettu li ssir kaċċa fuq [40 speċi](#) differenti ta' għasafar (12 minnhom anke minn fuq il-baħar) tul l-istaġun tal-ħarifa li hu mifruq fuq 150 ġurnata bejn l-1 ta' Settembru u l-31 ta' Jannar - perjodu li jammonta għal kwazi nofs sena. Il-kumplement tal-ispeċi huma mharsa mil-liġijiet Maltin u internazzjonali. BirdLife Malta ttenni l-appell li tagħmel kull sena biex kulhadd josserva dawn il-liġijiet li qeghdin hemm apposta biex iħarsu speċjalment it-tajr protett f'Malta u biex kulhadd jirrapporta kull illegalità li tista' titwettaq tul il-ħames xhur li ġejjin.

BirdLife Malta tappella wkoll lill-awtoritajiet, b'mod partikolari l-Gvern u t-taqsima tal-Administrative Law Enforcement (ALE) tal-Pulizija, biex ipoġġu l-infurzar tal-liġijiet ambjentali bħala prijorità tul dan il-perjodu li matulu madwar 10,000 kaċċatur (l-oġġla densità ta' kaċċaturi fl-UE) jistgħu jkunu barra fil-kampanja Maltija għall-kaċċa. Tul l-aħħar erba' staġuni tal-ħarifa BirdLife Malta rċeviet total ta' madwar 100 għasfur protett li sfaw fil-mira tal-kaċċa illegali. Dawn huma biss l-għasafar maqtula li nafu bihom u għalhekk jiffurmaw persentaġġ żgħir ħafna tal-ammont totali ta' għasafar li verament jinqatlu illegalment tul l-istaġun tal-kaċċa. Dan jikkonferma li l-istaġun tal-kaċċa fil-ħarifa jintuza minn

ħafna bħala paraventu biex jisparaw illegalment fuq tajr protett ieħor bħalma huwa t-tajr tal-priża li bħalissa jkun qed ipassi minn fuq il-Gzejjer Maltin fi triqtu min-naħa ta' fuq tal-Ewropa lejn iċ-ċentru tal-Afrika. Sa nofs Settembru nistennew li naraw mijiet minn dawn l-għasafar li jkunu qed ifittxu kenn u post fejn jistrieħu tul il-lejl hekk kif il-passa tal-għasafar tal-priża tilħaq il-qofol tagħha.

Qabel il-ftuħ tal-istaġun tal-ħarifa ta' din is-sena diġà kellna diversi rapporti mingħand il-pubbliku dwar numru ta' għasafar protetti li spiċċaw fil-mira tal-kaċċa illegali tul l-istaġun magħluq, l-aktar għasafar tal-priża. Fil-31 ta' Lulju [Kučċarda](#) feruta ġiet irkuprata mill-inħawi ta' Birguma, limiti tan-Naxxar b'xejn inqas minn 10 ċombiet f'partijiet differenti ta' ġisimha. Aktar tard fl-istess ġimgħa, fl-4 ta' Awwissu, Taljan li kien qed jgħum fi Xrobb l-Għaġin ġabar ferħ ta' [Astun Iswed](#) li daħal mal-mewġ f'wiċċ l-ilma wara li spiċċa fil-baħar bit-tiri li qala'. Fil-fatt X-ray li ttieħed mill-veterinarju kkonferma li l-għasfur spiċċa fil-mira tal-kaċċa illegali, u kellu ksur fil-ġewnaħ li wassal biex spiċċa niżel fil-baħar.

Nhar l-Erbgħa tal-ġimgħa l-oħra, imbagħad, *birdwatchers* fil-Buskett osservaw Bagħdan Aħmar qed jintlaqat minn tiri darbtejn u li eventwalment tnizzel fl-inħawi tax-Xagħra tal-Isqof f'Ħad-Dingli, zona magħrufa għall-kaċċa illegali. L-għasfur tal-priża kien jifforma parti minn qatgħa ta' 15-il Bagħdan li kienu qed jiprovdu spettaklu fis-smewwiet hekk kif il-passa tal-ħarifa issa qabdet sew. Tul l-istess ġurnata nstemgħu diversi tiri qed jiġu sparati fid-direzzjoni ta' ammont ta' Rundun li kien qed jittajjar fuq id-dawra ta' barra tal-Buskett. Ftit jiem wara, nhar il-Ġimgħa filgħodu, kaċċatur kien rappurtat lill-Pulizija wara li spara fuq għasafar tul l-istaġun magħluq fl-inħawi tas-santwarju tal-għasafar tal-Għadira, qrib ir-residenzi.

B'riferenza għal dikjarazzjonijiet li saru dwar it-tnaqqis tal-multi u l-pieni, BirdLife Malta ttenni li minn dan jibbenefikaw biss dawk li jiksru l-liġi għax il-multi huma l-uniku deterrent kontra l-kaċċa fuq speċi protetti u għandhom l-iskop li jiskoraġġixxu din il-prattika.

Fil-ġimgħat li ġejjin BirdLife Malta se tkun qed torganizza l-kamp annwali tagħha magħruf bħala r-Raptor Camp li matulu tissorvelja l-kaċċa illegali tul Settembru u Ottubru u tiżgura li l-għasafar li tradizzjonalment jispiċċaw fil-mira tul dan iż-żmien tas-sena jiġu protetti. Dan isir billi l-voluntieri tal-kamp josservaw il-passa tal-għasafar, jirrapportaw każi ta' kaċċa illegali u jassistu lill-awtoritajiet tal-infurzar.

Kull min jinnota kaċċa illegali għandu [jirrapporta](#) l-każ mill-ewwel lill-pulizija u lil BirdLife Malta biex tkun tista' tittieħed azzjoni immedjata. Illegalitajiet u każi ta' għasafar midruba jistgħu jiġu rappurtati lilna fuq 2134 7645/6 fil-ħinijiet tal-uffiċċju jew fuq il-*hotline* 7925 5697 (strettament għal każi ta' emerġenza marbutin ma' reati tan-natura) filgħaxija u tul tmiem il-ġimgħa.

Il-konferenza tal-aħbarijiet ta' dalgħodu kienet indirizzata wkoll mill-Conservation Manager ta' BirdLife Malta Nicholas Barbara.

TMIEM

www.birdlifemalta.org/become-member

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Mehmużin:

- Ittra miftuħa li giet ippreżentata lill-Prim Ministru Dr Joseph Muscat dalgħodu (MLT)
- Nota dwar l-istaġun tal-kaċċa fil-ħarifa f'Malta (ENG u MLT)
- Lista ta' għasafar li jistgħu jiġu kkaċċjati fil-ħarifa (ENG)
- Kif tirrapporta kaċċa illegali (ENG u MLT)
- Ritratti mill-konferenza tal-aħbarijiet ta' dalgħodu (Ritratti ta' Veerle van Werde)

Holoq utli:

- L-istaġun tal-kaċċa tal-ħarifa f'Malta. Trid tkun taf x'inhum permess u x'inhum illegali? <http://birdlifemalta.org/information/hunting>
- Stqarrija tad-DOI li tħabbar l-istaġun tal-kaċċa tal-ħarifa ta' din is-sena: <https://www.gov.mt/en/Government/Press%20Releases/Pages/2017/August/29/pr171937en.aspx>

Niżżel ir-ritratti minn hawn: <https://we.tl/ybachcWbF5> (Ritratti ta' BirdLife Malta)

1. Kuċċarda feruta li ngabret minn Birguma fil-31 ta' Lulju 2017 (3 ritratti)
2. Astun Iswed midrub li ġie rkuprat minn Xrobb l-Għaġin fl-4 ta' Awwissu 2017 (4 ritratti)

Niżżel il-filmati minn hawn: <https://we.tl/n9cZiuwvX1> (Filmati ta' BirdLife Malta)

1. Kuċċarda feruta li ngabret minn Birguma fil-31 ta' Lulju 2017
2. L-Astun Iswed midrub li ngabar fil-bidu ta' Awwissu wara li ġie riabilitat